

"Ən mükəmməl əsəri  
Zaman özü yazacaq".

Ədalət Bədirxanlı

### Proloq

Mən bir yol axtarıram-  
Azadlığa gedən yol!  
Bu yol haqqın yoludur; -  
Ya öl, ya da azad ol!  
Mən bu yolla gedirəm,  
Haray çəkib deyirəm:  
-Dünyada insanlara  
Azadlıq istəyirəm!  
Aləmdə cəmiyyətdə,  
Hər yerdə həqiqətdə,  
Cahanda hüriyyətdə  
Azadlıq istəyirəm!  
Bəşəri düşünürəm,  
Dünyaya səslənirəm,  
Bir vətəndaş olaraq  
Danışmaq istəyirəm:  
**-Azadlıq istəyirəm!  
Azadlıq istəyirəm!..**

### I hissə

#### AZADLIQ HARAYI

İlk dünyaya gələndə  
Azadlıq istəmişəm.  
Ağlayıb səslənəndə  
Anamı istəmişəm.  
Uşaqlıq həyatımı  
Uşaqlarla oynamaq,  
Doğru nədir anlamaq,  
Öyrənmək istəmişəm.  
Orta məktəbə getmək,  
Yaxşı tərbiyə görmək,  
Şagird kimi sevilmək,  
Seçilmək istəmişəm.  
Tam bilik mənimləmək,  
Ali məktəbə girmək,  
Gənc tələbə adını  
Qazanmaq istəmişəm.  
Günü-gündən isməti,  
Ləyaqəti, hörməti,  
Dostluqda sədaqəti,  
Yaşatmaq istəmişəm.  
Anladığıca həyatı,  
Alanda təyinatı,  
Öz peşəmdə işləmək,  
Çalışmaq istəmişəm.

Görəndə haqsızlığı,  
Bütöv narazılığı,  
Hər an qohumbazlığı  
Pisləmək istəmişəm.

**Bir sözlə, istəyimin  
Saf niyyət olub dadı.  
Sözədə, əməldə azad  
Olsun insan övladı.  
Hər bir doğulan insan  
Azad yaşamağıdır!  
Bu onun Allah verən  
Toxunulmaz haqqıdır!**

Min ildir ki, dünyaya  
Nizamını bəxş edən,  
Mütəfəkkir yurdunun  
Torpağıdır bu **Vətən**.

Böyüdükcə anladım,  
Gördüm ki, həqiqətdən  
Əsarət altındadır,  
Müstəmləkədir **Vətən**.  
Ədalət carçısının  
Öyrəndim yollarını.  
Məlum oldu, kəsiblər  
Zəncirli qollarını.

Demokratik bilgiyə  
Haqqı olan dövlətin,  
Tapdalayıb özərək  
Qul ediblər millətin.

Niyə haqqı pozulmur  
Ən balaca yarpağın?  
Payı olan hər zaman  
Təbiətin, torpağın?  
İnan, haqqı qorunur  
Ən balaca yarpağın.  
Çünki qanunları var  
Qadir Ana torpağın.

Uzun zamandı susur  
Azərbaycan milləti.  
Hər nəyi var talanır,  
Tam sorulur sərvəti.  
Dünya xəritəsini  
Zalımlar bölən zaman  
Tək olub ümid yeri  
Bircə Allaha güman.  
Cahanda qalsın deyə  
Neçə canlı can verib.  
Torpaqları düşməyə  
Sıxıblar ki, pay verib.

Bu dövlətin bəxtinə  
Qara yaxanlar olub,  
Azad olmaq cəhdinə  
Quyu qazanlar olub.  
Sözədə hamı tərəfdar,  
Çuval dolu yalanlar.  
Olanlar da tamahkar,  
Belə olub qaydalar.  
Nə yaxşı ki, bu qədər  
Yenə torpaq qalıbdı.  
Gəlin yaxşı düşünək!  
Sərvət hara axıbdı?  
Kim ki, qırdı milləti  
Onlar çaldı dövləti?..  
Sonra da "arı" kimi,  
Somurdular sərvəti.

# AZADLIĞA

Dolaşdıqca dünyanı,  
Dərk etdikcə cahanı  
Gördüm zəmi biçilmir  
Yetişmişə zamanı.

Bizləri yetişdirən  
Var ortaq bir anamız.  
Bu torpaq- **Ana Vətən!**  
Bəs övladlıq haqqımız?!

**Xalq seçki istəyirsə,  
Səs verməyə gedirsə,  
Nəticə dəyişirsə,  
Hanı azadlığımız?!**

**Mən belə düşünürəm:  
-Xalqıma səslənirəm,  
Hay qoparıb deyirəm:  
-Azadlıq istəyirəm!**

**Yer üstədə millətimiz,  
Yer altıda sərvətimiz;  
Doqquz iqlim qurşağı,  
Cənnətdir Vətənimiz!**

### II hissə ANA FƏRYADI

Külək əsirdi bərkəndə,  
Ağaclarda sırsıra...  
Az qalırdı bu çovğun  
Daşları da dondura.  
Qışın belə çağında  
Odsuz-ocaqsız evdə  
Yaşayırdı bir qadın  
Ərinin həsrətində.  
Ərindən ayrılandan  
O, hərdən ağlayırdı.  
Cavan ikən ayrılıq  
Onu əldən salırdı.

Hər şəkildə baxanda  
Qəlbinə nur axardı.  
Həsrət onu yaxanda  
Körpəsinə baxardı.

Beşikdəki bu körpə  
Ağlayırdı dünəndən.  
Yazıq ana nə bilsin,  
O, xəstədir ürəkəndən.  
Birdən uşaq başladı  
Yenə də ağlamağa.  
Ana özün çatdırdı  
Ona layla çalmağa.  
O, tez qoydu əlini  
Körpəsinin alınına.

Arından ağlamadı  
Uşağın bu halına.  
Tez-tələsik körpəni  
Şəlləyib kürəyinə,  
İstəyirdi tez çatsın  
Həkimin köməyinə.  
Ana evdən çıxanda  
Onu fikir basmışdı...  
Körpə sağalmağına  
Ümidi qalmamışdı.

Geniş addımlarla o  
Hey irəli gedirdi;  
Hərdən özü-özünə  
Belə də söyləyirdi:  
"Ay başı daşlı ana,  
Axı, niyə ölmürsən,  
Bu nə bələdir ki sən,  
Belə dərdlər çəkirsən!?"  
Təzə yağın quşbaşı  
Düşürdü əllərinə.  
Qar dolurdu ananın  
Yaş axan gözlərinə.  
Hərdən o dayanaraq,  
Körpəsinə baxırdı.  
Gözü sızqa bulaqtək  
Damla-damla axırdı.  
Yol qarlı olduğundan  
O, çətinlik çəkirdi.  
Hərdən düşür çökəyə,  
Ayağı büdrəyirdi.  
Tənhəliğin qəhrindən

Onun üzündə qarı  
Əridir gözlərindən  
Süzülən damcıları.

Ana yaxınlaşırdı  
Həkim yaşayan kəndə.  
Təqəti qalmamışdı  
Artıq biləklərində.  
Özündən ixtiyarsız  
Birdən ana sürüşdü.  
Belindəki körpəsi  
Sürüşüb yerə düşdü.  
Sanki ildırım vurdu  
Yazıq ananı, birdən  
"Oğul" deyib sıçradı,  
Onu götürdü yerdən.  
Ağlamaqdan uşağın  
Kəsilməmişdi həniri.  
Əsirdi dodaqları  
Tam qaçırdı siniri.  
Tez çatdırdı körpəni  
Həkimin otağına.  
Bu kəlmələri dedi,  
O, udquna-udquna:  
-Həkim, qurbanın olum!  
Balam ağır xəstədir.  
Nə incidir bilmirəm  
Ammə deyən, ürəkdir.

Amalına qurbanam,  
Əməlin xoş əməldir.  
İmkansız bir anayam,  
Ana nə etməlidir?!

Təzəcə həyat qurdum,  
Bəxtim də gətirmədi.  
Yenicə ana oldum,  
Bir kimsə sevinmədi.  
Soldu gülüm-çiçəyim,  
Tufan oldu, neyləyim?  
Viran qoydu hər yanı,  
Dərdi kimə söyləyim?  
Bu dünyanın açarı  
Bilmirəm ki, kimdədir?  
Ya işıq, ya qaranlıq,  
Gözlərim də qəməddir.  
Mən əsgər yola saldım,  
Düşdü özgə oduna.  
Soruşmaq istəyirəm,  
Getdi kimin badına?!

Kim göndərdi ərimi  
Xarici ölkələrə?  
Əlinə silah verib,  
Saldı onu çöllərə?

Apardılar cəbhəyə,  
Əfqanlara köməyə.  
Mən xəcalət çəkirəm  
Bu sözləri deməyə.  
Deyin, qara siyasət  
Lazımdır mı bizlərə?!



Ədalət Bədirxanlı

# GEDƏN YOL

### (poema)

Ya ölüdür, ya sağdır,  
Kaş biləm əhvalını!  
İnanmıram mən belə  
Yalançı siyasətə!  
And olsun qəlbimdəki  
Alovlu məhəbbətə!

Qanunlar imzalanmış,  
Kimlər üçün, bilmirəm?!  
Haqq, ədalət hardadır,  
Dərdə dözə bilmirəm!

Allah dərdi verməyir  
Zülm eyləyən tülküyə.  
Çünki onun övladı  
Getmir uzaq ölkəyə.  
Dilim-ağzım qurusun,  
Yox-yox, Allah, amandır!  
Asi düşə bilmərəm,  
Dediklərim yalandır!..

Əsgərliyə gedəndə  
Ana baxdı doyunca,  
Xeyir-dua verərək  
Su da atdı dalınca.  
Dedi: "Oğul, yaxşı yol,  
Allahın amanında.  
Bizdən nigaran olma,  
Olmasaq da yanında."  
Ana əl qaldıraraq,  
Üz çevirdi **Qibləyə**.  
Dedi: "Allah, sən özün  
Su çilə bu diləyə!  
Ürəyimə damıb ki,  
Oğlum qayıtmayacaq.  
Öz arzumu, öz diləyimi  
Ürəyimdə qalacaq."

**Mən anayam, analar  
Mən görəni görməsin!  
Allah belə dərdləri  
Düşməyə də verməsin!.."**

Nə əzabla oğlunu  
Böyütmüşdü bilirsiz?  
Hamı ona deyirdi:  
-Bəhrəsini görəsiz!  
Xülasə, bir mən qaldım,  
Bir də yazıq qaynanam.  
Hərdən elə sanırdım  
Elə o imiş anam.

Xəstələnib yatırdı  
Oğlunun otağında.

Şəkin asdırdı mənə  
Gözünün qabağında.  
Hər gün öpüb şəkildən  
Təsəlli axtarırdı.  
Gecələri gəzişir,  
Çoxdandı yatmayırdı.  
Oğul əsgər gedəndən  
Ana düşdü zülmətə.  
Dözməyib ayrılığa,  
Axır getdi rəhmətə.

Yazıq ana-qaynanam  
Nəvəsini görmədi.  
Fələk insafsız oldu,  
Bir ay möhlət vermədi.  
Bir simsarım qalmamış  
Bu uşaqdan savayı.  
Bu da hədəd gedərsə,  
Zəhmət olar havayı.  
Bir övladdır tək payım,  
Bir də Vətən-torpağım!  
Yanan atəşdir canım,  
Mən necə danışmayım?

Müxalifəm dünyada  
Silahların səsində!  
Sığınmaq istəmirəm  
Kiminsə kölgəsinə!  
Həkim, bağışla mənə,  
Tamam alovlanmışam!

Bir anatək indi mən  
Sizi də çaşdırmışam!..

**Hər zaman bu atəşi  
İsti günəş sanmışam!  
Hamıya bu günəşdən  
Bir pay arzulanmışam!..**

### III hissə AZADLIĞIN CARÇISI

Mən dərdimi danışdım,  
Hay salın, ay həkimlər!  
Əl-ayağı şikəstlər  
Əsgərə getməsinlər!  
Mən dərdimi danışdım,  
Qardaşlar, ay bacılar!  
Təbiət zəhərlənir,  
İnsanlardır günahkar!  
Mən dərdimi danışdım,  
Söyləyin, ey insanlar,  
Azadlığı beşikdə  
Nəyə görə boğurlar?!  
Mən dərdimi danışdım,  
Eşitsin bəşəriyyət:  
Əldən gedir ədalət,  
Hanı hüquqi dövlət?!  
Mən dərdimi danışdım,  
Ayağa qalx, ey millət!  
Artıq qeyrət vaxtıdır,  
Haqq işidir hüriyyət!  
Mənim bu harayımı  
Eşitsin bütün hamı!  
Müstəmləkə qalaqımı,  
Yoxsa, azad olaqımı?!

**İndi Məhəmməd Əmin  
Rəsulzadə kimilər  
Lazımdır ki, bu xalqın  
Haqqın tələb edələr...**

Qarıxıq bir zamanda  
Yeni dövlət qurdular.  
İki il ötürmüşəm,  
Tərki-Vətən oldular.  
İşğal olan dövlətin  
Millətini bir daha  
Zamana bağışlayıb  
Tapşırıdılar Allaha.  
**Qırmandan ümidlərin:  
"Gün gələcək"-dedilər:  
"Saxlayın bu bayrağı!"  
Xalqa təhvil verdilər.**  
Çox götür-qoy etdilər,  
Bəlli yolu seçdilər.  
Səfər vaxtı millətə  
Yön çevirib dedilər:

**"İnanın ki, bu bayraq  
Öz yerinə qalxacaq.  
Parlament binasına  
Əbədi sancılacaq!"**

**Üçrəngli bayrağımız  
Yenə dalğalanacaq!  
Yenə bayraq bu xalqın  
Başı üstə qalxacaq!"**

Sözlərini deyənlər  
Vətəni tərk etdilər.  
Canlarını götürüb  
Son ümidlə getdilər.  
Nə qədər ziyalımız  
Üzöldü birdən-birə,  
Neçə canlar sıxıldı,  
Göndərildi **Sibirə**.  
**Hüseyn Cavid** kimi  
"İblis"-i anladılar  
Sizcə "vətən xaini"  
Necə düşməni sayılar?

**Mən dərdimi danışdım,  
Razıyam söyün mənə.  
Ancaq yox olsun gərək  
Cəmiyyətin düşməni!..**

Danışdıqca ananın  
Səsi göyə yüksəldi.  
Bu ah-aman içində  
Fəryadı dilə gəldi.

Xəyal köhlən at kimi  
Çapdı onun könlünü.  
Bircə an itirmədi  
Həkim heç də özünü.  
Çəkib xəyallarının  
Üzərinə tam qara.  
Eylədi ana üçün  
Övladına bir çara.  
İlk köməklik eylədi,  
Vəziyyəti düzəldi.  
Hərərət düşən kimi  
Uşaq özünə gəldi.

**Artıq ötmüşdü illər,  
Neçə aylar, fəsilələr...  
Ananın də içində  
Yaşayırdı o günlər...**

### IV hissə PARÇALANMIŞ VƏTƏN

Mən olanı danışdım,  
Dinləyin, ey qardaşlar!  
Birlikdədir gücümüz,  
Birləşin, ey soydaşlar!  
Xalqa layiq oğullar,  
Bizdə çox ziyalı var!  
Seçin xalqın içindən  
Həqiqi deputatlar.

**Haray salsın hər yana,  
Azəri türk xalqı var!  
Azərbaycan adında  
Süveren dövlət də var!  
Çağırıram mən sizi,  
And verirəm, birləşin!  
Dədə Qorqud naminə,  
Yüz-yüz olun, minləşin!  
El dərdindən danışın,  
Dil dərdindən danışın!  
Məftilləri sındırın,  
Qardaşlara qarışın!**

**Haray çəkin hər yana,  
Bütün Azərbaycana!  
Xalqın azadlığı səsi  
Yayılsın asimana!  
Bakı, Təbriz, Ərdəbil  
Hava yolu açılınsın!  
Xan Arzın üstündən  
Min bir körpü salınsın!  
Bu meydan indi dolub,  
Hamı yenə mehriban,  
Həmişə Təbriz olub  
Azadlığa can atan!**

Beş əsr bundan qabaq  
Şahdan bizə bu torpaq,  
Bir də ana dilimiz  
Qalır, miras olaraq!  
O zaman sərhədləri  
Bəyan idi cahana.

*Davamı 7-ci səhifədə*



